

## ૪૨. કાનાની ઝાંઝરી

છુમક છુમક થાય, છુમક છુમક થાય  
કાના તારી ઝાંઝરી છુમક છુમક થાય  
ધીરે ધીરે આવ, ધીરે ધીરે આવ, જશોદાના છેયાં તું ધીરે ધીરે આવ  
રાસ રમવા આવ, રાસ રમવા આવ, ગોપીઓ સાથે તું રાસ રમવા આવ  
હું તો જાતીતી વ્રજની વાટે, હું તો ઉભીતી સખીઓની સાથે  
કાનો જુએ તારી વાટ, મારી સાથે ફરવા કાજ જમુના ઘાટે...છુમક  
મારા માથે સોનાનું બેડું, મને આવ્યું કનૈયાનું તેડું  
મને બોલાવે છે કાન, રાસ રમવાને કાન જમુના ઘાટે...છુમક  
મને સ્વપ્નું આવ્યું મધરાતે, હું તો પરણી કનૈયાની સાથે  
બંને સરખે સરખી જોડ, વ્હાલો લાગે નંદકિશોર જમુના ઘાટે...છુમક  
બેડું મેલ્યું સરોવર પાળે, હું તો બેઠી કદમ કેરી ડાળે  
મેં તો દીઠો નંદકિશોર, મારા મનડા કેરો મોર જમુના ઘાટે...છુમક  
આજ પુનમની રાત આવી, રાસ રમે ગોવિંદ ગિરધારી  
એક ગોપી એક કાન, રાસ રમે ભૂલી ભાન જમુના ઘાટે...છુમક  
બાઈ મીરાંના ગિરિધર ગોપાલા, તમે ભક્તોના દીન દયાળ  
દોડી આવે ઘનશ્યામ, મારા પૂરા કરવા કામ જમુના ઘાટે...છુમક

